

НАТПРЕВАРИ

АКТИВНОСТИ НА СОЈУЗОТ НА ИТШИПДМ-

24. РЕПУБЛИЧКИ РАБОТНО-ПРОИЗВОДСТВЕН НАТПРЕВАР НА ШУМСКИТЕ РАБОТНИЦИ ОД СР МАКЕДОНИЈА

На 22 и 23 јуни 1989 година во Банско — Струмичко се одржа 24. републички работно-производствен натпревар на шумските работници од СР Македонија.

Во организацијата на овој успешен натпревар учествуваа: Сојузот на синдикатите на СР Македонија, Републичкиот одбор на Синдикатот на работниците од шумарството и дрвната индустрија, Стопанската комора на СР Македонија, Републичкиот комитет за земјоделство, шумарство и водостопанство, Републичката конференција на Народна техника на СР Македонија, Сојузот на инженерите и техничарите по шумарство и индустрија за преработка на дрво на Македонија, Сојузот на организациите „Пријатели на шумите“ на Македонија, Шумарскиот факултет — Скопје, Советот на Сојузот на синдикатите на Општина Струмица, Општинската конференција на Сојузот на социјалистичката младина — Струмица, Општинската конференција на Народна техника — Струмица; ООЗТ Шумарско стопанство „Беласица“ — Струмица, СОЗТ „Треска“ — Скопје; СОЗТ „Македонија-дрво“ — Скопје.

При организирањето на овој натпревар беше проширен бројот на организаторите со ангажирање на повеќе сложени организации на здружениот труд. Ова се покажа мошне корисно и може да се препорача да се практикува и во наредните натпревари, односно да се оди на проширување на соорганизаторите, со ангажирање на повеќе организации од стопанството.

Домаќин и непосреден организатор на 24-тиот натпревар на шумските работници од Македонија беше Шумското стопанство „Беласица“ од Струмица. Оваа организација даде значаен придонес натпреварот да се организира на високо квалитетно ниво. Стопанството „Беласица“ успешно ги изведе сите подготовки за одржување на натпреварот и за реализација на однапред изготвената програма.

Посебно треба да се истакне дека во овој натпревар и во неговото одржување Шумското стопанство „Беласица“ од Струмица успешно соработуваше со СОЗТ „Треска“ — Скопје, со РО „Јосиф Свештарот“ — Струмица, со Општинската конференција на Народна техника од Струмица, а посебно со Собранието на Општина Струмица и општествено-политичките организации од општината Струмица. Оваа соработка значително придонесе во солидното организирање на натпреварот и на сите други придружни активности.

Во разните активности за време на одржувањето на натпреварот присуствуваа повеќе истакнати раководители на Струмица и настапија со разни форми на активности, што беше поздравено од натпреварувачите, а претставуваше и признание за нивниот труд и стимулативно влијаше врз работниците-натпреварувачи.

И овој натпревар се потврди дека работниците имаат интерес тој редовно да се одржува и тие да се собираат на вакви или на друг начин организирани производствени манифестации, на кои се презентираат постигнатите успеси и умења во процесот на производството и постигнатите квантитативни и квалитативни ефекти од областа на шумарството.

На ова место треба да се истакне дека натпреварот беше економски рационално и успешно изведен, и тоа во време и услови на изразена економска криза, придружена со финансиски и други тешкотии на стопанисување. Со тоа на некои начини се негирани одделните мислења што постоеја пред и во времето на организирањето на натпреварот тој да не се одржи поради напред наведените причини. Наспроти ова, натпреварот во Банско — Струмичко покажа дека токму вакви, средби на работниците-производителите во шумарството им се потребни, зашто преку нив се вршат размени на стекнатите искуства и достигнуања во процесот на производството во наведената струка.

На 24-тиот републички работно-производствен натпревар на шумските работници на СР Македонија зедоа учество следните работни организации од областа на шумарството: ШС „Бигла“ — Демир Хисар, ШС „Кожуф“ — Гевгелија, ШС „Осогово“ — Кочани, ШС „Галичица“ — Охрид, СОЗТ „Треска“ — ШС ООЗТ — Куманово, ШИП „Пљачковица“ — Радовиш, ШС „Лопушник“ — Кичево, ШС „Каймакчалан“ — Битола, ШС „Кратово“ — Кратово, ШС „Караџица“ — Скопје, ШС „Малешевско“ — Берово, ШС „Демир Капија“ — Демир Капија, ШС „Црн Бор“ — Прилеп, ШС „Пљачковица“ — Винаца, ШС „Бор“ — Кавадарци, ШС „Голак“ — Делчево, ШС „Јабланица“ — Струга, ШС „Бабуна“ — Титов Велес, ШС „Осогово“ — Крива Паланка, ШС „Крушево“ — Крушево, ШС „Серта“ — Штип и ШС „Беласица“ — Струмица.

Како што се гледа, на овој натпревар учествуваа 22 шумски стопанства, што претставува рекорд во досегашните анатпревари, со 48 натпреварувачи.

Условите за одржување на натпреварот беа одлични; тоа беше овозможено од страна на Шумското стопанство „Беласица“ — Струмица. Благодарейќи на оваа организација, квалитетот на натпреварот во секој поглед беше задоволителен и на највисоко можно ниво што може да се постигне во овој момент. Исто така и декарот беше на ниво и креативен, за што придонесоа ШС „Беласица“ и РО „Јосиф Свештарот“ од Струмица.

Натпреварувањето се одвиваше во повеќе дисциплини: теоретски дел, пошумување и практичен дел од областа за оборување на стебла и сите работни фази што се опфатени околу соборувањето на стебла и по соборувањето. За практичните делови од натпреварот материјалот го обезбеди ШС „Беласица“ — Струмица, за што неизмерен придонес даде стручниот кадар на ова стопанство. За теоретскиот дел беше изготвена нова програма со нови тестови.

Натпреварот по соодветните делови и дисциплини се одвиваше под контрола на жиρο-комисии, кои беа составени од млади стручни кадри претежно од Шумарскиот факултет. Жиро-комисиите беа формирани од страна на Организациониот одбор. Жири-комисиите работата ја извршија совесно, судењето беше на високо ниво, за што зборува сосем малиот број на приговори.

Во рамките на натпреварот беше организирана и културно-уметничка програма со богата содржина, што се одржа при отворањето на натпреварот.

При отворањето на натпреварот беа одржани и пригодни говори од Митко Витанов, претседател на Собранието на Општина Струмица, Горјан Велјановски, помошник-претседател на Републичкиот комитет за земјоделство, шумарство и водостопанство, и Марко Божинов, директор на Шумското стопанство „Беласица“ — Струмица.

По натпреварот се одржа завршна свеченост, на која беа прогласени победниците, се доделија награди и признанија.

За најдобрите натпреварувачи на овој натпревар награди обезбедија: Републичкиот одбор на Синдикатот на работниците од шумарството и дрвната индустрија, РО „Јосиф Свештарот“ — Струмица, РО „14 Октобар“ — Крушевац и други.

Наградите им беа доделени на најдобрите натпреварувачи, а победничките екипи добија пехари и дипломи.

На натпреварот најдобар поединечен пласман постигнаа следните рабoтници натпреварувачи:

1. Горјан Крстевски, ШС „Гатичица“ — Охрид,
2. Никола Катана, ШС „Галичица“ — Охрид,
3. Халим Дарлишта, ШС „Караџица“ — Скопје,
4. Барјам Имеровски, ШС „Караџица“ — Скопје,
5. Тодор Бранчевски, ШС „Малеш“ — Берово,
6. Киро Доцински, ШС „Беласица“ — Струмица,
7. Митко Давидов, ШС „Осогово“ — Крива Паланка,
8. Уски Бајрами, ШС „Лопушник“ — Кичево.

По прогласувањето на најдобрите натпреварувачи, се донесе одлука шесте првопласирани да ја претставуваат нашата Република на сојузниот натпревар, што ќе се одржи од 30 јуни до 2 јули 1989 година планината Игман во СР БиХ.

На завршната свеченост, учесниците и гостите на натпреварот ги поздравиле Ванчо Николов, претседател на Републичкиот одбор на Синдикатот на работниците од шумарството и дрвната индустрија на Македонија. На оваа свеченост беа доделени награди, пехари, дипломи и признанија.

На завршната свеченост беше прогласена и најдобрата организација од областа на шумарството во Републиката за периодот 1988/89 г. и најдобриот работник. За најдобра организација е прогласено Шумското стопанство „Беласица“ од Струмица, а за најдобар работник — Горјан Крстевски од ШС „Галичица“ — Охрид.

Целокупната организација на активностите пред и за време на натпреварот ја спроведе за тоа формираниот Организационен одбор, кој мошне успешно ја изведе својата работа. Посебна активност покажаа членовите од Струмица, на чело со претседателот на Собранието на Општина Струмица Митко Витанов.

На Организациониот одбор му помагаше Извршниот одбор, со кој раководеше инж. Никола Абрашев. Овој одбор се ангажираше за реализација на изготвената програма од страна на Организациониот одбор.

С О В Е Т У В А Њ Е

Во рамките на 24-тиот републички работно-производствен натпревар на шумските работници од СР Македонија се одржа и советување на тема: „Стопанисување со шумските култури во СР Македонија“.

Советувањето беше мошне добро подготвено, за што свој придонес даде Шумарскиот факултет од Скопје, Републичката конференција на Народна техника и Републичката самоуправна интересна заедница за научни дејности.

На ова советување беа презентирани 7 реферати, однапред приготвени и отпечатени и средени во една публикација. Во техничкото подготвување на материјатот свој придонес дадоа: Стручната стужба на Републичката конференција на Народна техника, со помош на Републичкиот одбор на Синдикатот на работниците од шумарството и дрвната индустрија, Стопанската комора на СР Македонија и Републичкиот комитет за земјоделство, шумарство и водостопанство.

Советувањето со пригоден говор го отвори проф. д-р Страхил Тодоровски. При отворањето, учесниците на советувањето ги поздравиле Герасим Гарванлиев, претседател на Извршниот совет на Собранието на Општина Струмица. Заедно со проф. д-р Страхил Тодоровски, советувањето го раководеше и проф. д-р Александар Андоски, декан на Шумарскиот факултет — Скопје.

На советувањето беа поднесени следните реферати: Пошумување на голините во СР Македонија до 1988 г. Референти: Радослав Ризовски и Благоја Серафимовски; Резултати од компаративниот насад од аризонски чампрес и црн бор на Чолошовски Рид — Титов Велес. Референти: Александар Андоноски и Мирко Бебекоски; Квалитет на семето од аризонски чампрес од културите на Гоцевата Гора кај Неготино. Референт: Панде Поповски; Методи за одгледување на шумските култури во СР Македонија. Референти: Димитар Батковски и Зоран Алексовски; Некои согледувања од биолошкото отстранување на црвеникавата борова осига со вирусна полиедрија во Македонија. Референти: Александар Серафимовски и Аристотел Џингов; Мерки за заштита на шумските култури од пожар. Референти: Михаило Камиловски и Никола Николов; Некои технолошки својства и користење на дрвото од четинарските шумски култури. Референти: Страхил Тодоровски и Кирил Крстевски; Тенденции, постигнати резултати и општествено-економски аспекти на пошумувањето во СР Македонија. Референт: Благо Димитров.

На советувањето беа присутни 218 научни и стручни работници, општествени-политички работници и други лица вработени во шумарството и дрвната индустрија. По презентирањето, односно излагањето на рефератите, се разви богата и содржајна дискусија во која учествуваа 24 дискусанти. Тие истакнаа дека тематиката на ова советување е мошне значајна и актуелна во шумарството и дека од поднесените реферати се добива претстава каква е состојбата со стопанисувањето на шумските култури. Одредени дискусанти дадоа и критичен осврт на рефератите и одредени сугестии како да се стопанисува со шумските култури во наредниот период. За да може успешно да се стопанисува со шумските култури, во прв ред да се изгради сопствена методологија, базирана врз сопствени научни сознанија, а истовремено користење на туѓи искуства.

Врз основа на поднесените реферати и дискусијата, беа предложени и усвоени соодветни заклучоци изработени од комисија што беше формирана за таа цел.

Подготвил: М. Стаменков